

پودھوں کا چاند



چودھویں کا چاند

چودھویں کا چاند

بچوں کے لیے دل چسپ کہانی

سلیم احمد صدیقی

Rashid Ashraf
zest70pk@gmail.com
www.wadi-e-urdu.com

Courtesy: Moin Uddin Javed
Sahab

August 2014



فائونڈیشن

لاہور راولپنڈی کراچی

کسی گاؤں میں دو میاں بیوی رہتے تھے۔ خدا نے انہیں سب کچھ دے رکھا تھا، لیکن اولاد نہ تھی۔ بس ایک اسی بات کا انہیں دکھ تھا۔ وہ بہت اُداس رہتے تھے۔

آخر بڑی منتوں مرادوں کے بعد ان کے ہاں ایک لڑکی پیدا ہوئی۔ اس لڑکی کا نام انھوں نے غزالہ رکھا۔ غزالہ بہن کے بچے کو کہتے ہیں۔ غزالہ کی آنکھیں بہنیوں کی آنکھوں کی طرح تھیں اور وہ بڑی ہی خوب صورت تھیں۔ ماں باپ اُس کو دیکھ دیکھ کر پھولے نہیں سماتے تھے۔

غزالہ ماں باپ کی اکلوتی اولاد تھی اور بڑے ہی ارمانوں کے بعد ہوئی تھی، اس لیے ماں باپ اُس کی ہر جا اور بے جا بات مانتے تھے۔ جو بات بھی اُس کے منہ سے نکلتی، فوراً پوری کر دی جاتی۔

ماں باپ کے لاڈ پیار سے غزالہ بہت شریہ اور ضدی ہو گئی تھی۔ وہ بہت ذہین تھی لیکن اپنے دماغ

1975

دوسری بار

3000

تعداد

1.00

قیمت

مطبوعہ فیروز سنز لمیٹڈ لاہور، بامہتمام عبدالحمید خاں پرنٹر و پبلشر

سے اچھا کام کبھی نہ لیتی۔ بس روزِ نت نئی شرارتیں
 سوچتی رہتی۔ صبح کو آیا اُس کا مُنہ ہاتھ دھلانے لے
 جاتی تو وہ ہمیشہ ضد کرتی اور کہتی کہ میں مُنہ نہیں دھوتی
 اور جب مُنہ ہاتھ دھو کر ناشتا کرنے بیٹھتی تو
 طرح طرح کے سحرے دکھاتی۔ آیا پائے میں کم
 چینی ڈالتی تو وہ پیالی توڑ دیتی اور چینی زیادہ ڈالتی
 تو بھی پیالی توڑ دیتی اور اُسے خوب بُرا بھلا کہتی۔ غرض
 بات بات پر لڑتی اور روزانہ کسی پیالیاں توڑتی
 تب کہیں جا کر ناشتا کرتی۔

جب وہ اپنی امی کے ساتھ کسی کے ہاں جاتی تو
 کبھی آرام سے نہیں بیٹھتی تھی۔ ہمیشہ ادھر ادھر
 دیکھتی رہتی اور جو چیز بھی اُسے اچھی لگتی، بے دھڑک
 اٹھا لیتی اور جھٹ پٹ اُسے توڑتاڑ کر برابر کر دیتی۔
 اسی طرح جب اُس کی امی کی سہیلیاں اُس کے
 گھر آتیں تو وہ ہمیشہ اُن کی بات کو درمیان میں سے
 کاٹ دیا کرتی اور پانچ منٹ بھی اُنہیں بات نہ کرنے
 دیتی تھی۔ اُس کی امی اور سہیلی کوئی بات شروع کرتی
 ہی تھیں کہ وہ امی کی سہیلی کے گھٹنوں پر چڑھ
 جاتی اور اُن کی بات کاٹ کر کہتی :

”خالہ، خالہ۔ میں آج باہر گئی تھی۔ اور ہاں،
 میری آیا بھی میرے ساتھ گئی تھی۔ لیکن میری آیا
 ہے بڑی دُہ۔ میں نے اُس سے کہا کہ مجھے دہی
 بڑے کھلا دو تو کہنے لگی کہ سردیاں ہیں، تمہیں زکام
 ہو جائے گا۔ ہم آگے چلے تو میں نے کہا کہ مجھے
 امروڈ لے دو، تو کہنے لگی کہ نہیں۔ یہ تو گلے سٹرے
 ہیں۔ خالہ جی، آپ ہمارے لیے امروڈ کیوں نہیں
 لے کر آئیں؟“

اب بھلا خالہ جی کیا جواب دیتیں؟ وہ کھیانی
 سی ہو کر اُس سے کہتیں ”بھئی، میں بھول گئی۔ اگلی
 دفعہ ضرور لے کر آؤں گی۔“

غزالہ کی امی کی سہیلیاں تو سب کی سب ہی خوش
 اخلاق تھیں۔ وہ غزالہ کی بدتمیزیوں کو برداشت کر جاتی
 تھیں اور اُسے ڈانٹ ڈپٹ نہ کرتی تھیں۔ لیکن جانور
 تو خوش اخلاقی نہیں جانتے۔ بعض سہیلیوں نے کُتے
 یا بلیاں پالی ہوئی تھیں۔ غزالہ اُن کے ہاں جاتی تو کُتے
 بلی کو بھی تنگ کرتی۔ اتنا تنگ کرتی کہ جانور بے چارہ
 تنگ آ جاتا۔

ایک دن غزالہ اپنی امی کے ساتھ اُن کی ایک سہیلی

نے تمھارے زور سے نہیں کاٹا۔ دیکھو تو سہی، تمھارے
ہاتھ پر دانت کا نشان تک بھی تو نہیں پڑا۔ اگر
شان پڑ جاتا تو پیٹ میں ٹیکے لگوانے پڑتے۔
اس کے بعد سے غزالہ جانوروں کو تو ذرا کم
تانے لگی، لیکن اُس کی باقی عادتیں ویسی کی ویسی ہی
رہیں۔ وہ روزانہ چائے کی کئی کئی پیالیاں توڑ دیتی
سکتی۔ روز کئی کئی فواک کھیل میں میلے کر دیتی جو
اُس کی آیا کو دھوکہ استری کرنے پڑتے تھے۔

گرمیوں کے دن تھے اور اناج کی فصل کٹ رہی
سکتی۔ غزالہ سارا دن کھیت میں فصل کٹتے دیکھتی رہی
سکتی اور ادھر ادھر اُدھم مچاتی پھرتی رہی سکتی۔ فصل
کاٹنے والے یہ سوچ رہے تھے کہ کاش! وہ اس
دقت کھیت میں نہ ہوتی، کیونکہ کبھی وہ کسی کی درانتی
اٹھا لیتی، کبھی کسی کے بندھے ہوئے گھٹے کو کھول
دیتی۔ غرض اسی طرح سب کو ستاتی پھر رہی تھی۔
جب سہ پہر کی چائے کا وقت ہوا تو لوگوں نے
سوچا کہ اب تو غزالہ چائے پینے گھر چلی جائے گی اور
اب وہ آرام سے کام کر سکیں گے لیکن غزالہ نے

کے گھر گئی جنھوں نے ایک موٹا تازہ کُٹا پالا ہوا تھا۔
ابھی اُس نے دروازے کے اندر قدم رکھا ہی تھا کہ
وہ کُتے کو ستانے لگی۔ کبھی اُس کے کان کھینچتی،
کبھی اُس کی دم مردھتی اور کبھی اُسے اور طرح سے
تنگ کرتی۔ پھر وہ اُن کے باورچی خانے میں جا کے
روٹی کا ایک ٹکڑا اٹھا لائی اور کُتے کو دکھانے لگی۔ کُتے
کو غصّہ آ رہا تھا لیکن وہ اپنا غصّہ پی کر
روٹی لینے کے لیے غزالہ کی طرف لپکا تو غزالہ نے
روٹی والا ہاتھ پیچھے کر لیا اور دوسرا ہاتھ، جو خالی
تھا، اُس کے آگے کر دیا۔ وہ اپنے خیال میں
کُتے کو چھیڑ رہی سکتی، لیکن کُتا تنگ آ چکا تھا۔ اُس
نے آؤ دیکھا نہ تاؤ، ایک دم پک کر اُس کے
ہاتھ پر کاٹ لیا۔

غزالہ وہیں زمین پر لوٹ گئی اور رو رو کے
اُس نے اپنی دونوں آنکھیں مٹھا لیں۔ غزالہ کے ابا
دوڑے دوڑے ڈاکٹر کو لے کر آئے، جس نے آ کے
ہاتھ کو عود سے دیکھا اور پھر ذرا سا مرہم لگا
کر کہنے لگا "بس بی بی بس۔ زیادہ رونے کی ضرورت
نہیں۔ وہ تو بے چارہ کُتا ہی شریف ہے کہ اُس

آیا سے کہا "میں تو یہیں کھیت میں چائے پیوں گی۔"
اور جب آیا نے اُس کی امی سے جا کر شکایت کی کہ
غزالہ بی بی تو کھیت میں چائے پینے کی ضد کر رہی
ہیں تو اُسکوں نے کہا "اے ہے، تو کیا ہوا؟ مینر
گرسی اٹھا کے وہاں لے جاؤ۔ بے پارمی بچتی ہے نا۔
جی پاہ رہا ہوگا کھلی ہوا میں چائے پینے کو۔"

مجبوراً آیا کو وہیں چائے لانا پڑی۔ غزالہ نے کھیت
ہی میں چائے پی۔ اس کے بعد وہ شام تک شرارتیں
کرتی رہی۔ ایک دفعہ وہ گھٹوں پر سے نیچے گر
پڑی مگر خیریت گزری کہ زیادہ چوٹ نہ لگی۔ آخر خدا
خدا کر کے شام ہوئی۔ کھیت میں کام بند ہو گیا۔ کیونکہ
اب اندھیرا چھانے لگا تھا۔ غزالہ گھر کے اندر چلی
گئی۔ اُس کی آیا نے اُسے شام کا کھانا کھلایا اور
پھر اُسے سلانے کے لیے لوری دینے لگی۔ غزالہ
نے کھڑکی میں سے دیکھا کہ چاند نکل آیا ہے اور
سارے کھیت میں چاندنی پھیلی ہوئی ہے۔

"میں باہر جانا چاہتی ہوں۔" غزالہ نے کہا "وہ
لوگ صبح سویرے میرے جاگنے سے پہلے پہلے، اناج
کے گٹھے اٹھا کے لے جائیں گے۔ پھر میں کیسے اُن

پر کھیل سکوں گی؟ میں ابھی کھیت میں جانا چاہتی
ہوں۔"

"میری پیاری غزالہ! آیا نے کہا "تم باہر نہیں جاؤ گی۔
اچھے بچے اس وقت باہر نہیں جایا کرتے۔"
"نہیں۔ میں ضرور باہر جاؤں گی۔" غزالہ نے ضد
کی۔

"اچھا، تم اپنے امی ابو سے پوچھ لو۔ اگر وہ کہیں
تو پھر چلی جانا۔" آیا نے یہ کہہ کر اپنی جان چھڑائی۔
وہ جانتی تھی کہ غزالہ اُس کی بات کبھی نہیں مانے گی۔
"میں باہر کھیت میں جانا چاہتی ہوں۔" غزالہ نے
امی سے کہا۔

"نہیں، میری پیاری بچی۔" امی نے کہا "تمہیں
اس وقت باہر نہیں جانا چاہیے۔"
"میں جاؤں گی۔" غزالہ نے ٹھنکتے ہوئے کہا۔
"اُدں۔ اُدں۔"

"تم اچھے بیٹے ہو۔" ابو نے کہا "جاؤ، سو جاؤ۔
ضد نہیں کرتے۔" غزالہ پھر آیا کے پاس آگئی۔
"وہ مجھے کیوں نہیں جانے دیتے؟" اُس نے
آیا سے غصے سے پوچھا۔

”اس لیے بیٹے کہ چاندنی رات میں کھیتوں میں
پرپیاں اور بونے آ جایا کرتے ہیں۔ اس وقت آدمیوں
کو وہاں نہیں جانا چاہیے۔ وہ انہیں پکڑ کر لے جاتے ہیں
اور پھر وہ واپس زمین پر نہیں آتے۔“

”اچھا!“ غزالہ نے کہا ”تو پھر میں نہیں جاتی۔“ یہ
کہہ کر وہ آنکھیں میچ کر لیٹ گئی۔ آیا اُسے لوری
سنانے لگی۔ آج غزالہ کو بہت جلدی نیند آ گئی اور
تھوڑی دیر بعد آیا بھی سو گئی کیونکہ وہ بے چارہ
غزالہ کا کام کر کے تھک کر چور ہو چکی تھی۔

آیا کے سوتے ہی غزالہ بستر پر سے اٹھ کھڑی ہوئی
وہ سوئی تھوڑا ہی تھی۔ وہ تو آیا کو دکھانے کے لیے
جھوٹ موٹ سوئی بن گئی تھی تاکہ آیا جلدی سے سو
جائے اور پھر وہ اٹھ کر باہر جاسکے۔ اُس نے
آہستہ سے کمرے کی کنڈی کھولی، برآمدے میں آئی،
پھر باہر کی کنڈی کھولی اور کھیت میں آ گئی۔

باہر چاندنی پھیلی ہوئی تھی اور یوں لگتا تھا جیسے ہر
چیز سوئی ہوئی ہو، مگر پھر بھی جاگ رہی ہو۔ غزالہ کو
یہ سب کچھ بڑا عجیب سا لگا۔ اُسے ہلکی ہلکی
خاموش آوازیں سی سنائی دے رہی تھیں۔ اُس نے

اپنے ارد گرد دیکھا۔ کوئی بھی تو نہیں تھا وہاں۔
پھر یہ آوازیں، ہلکی ہلکی خاموش آوازیں، کہاں سے
آ رہی تھیں؟

جوں جوں غزالہ قدم آگے بڑھاتی، اُسے یوں لگتا
جیسے اُس کے پیچھے پیچھے کوئی آ رہا ہو۔ وہ پیچھے
مڑ کر دیکھتی تو اُسے کوئی نظر نہ آتا۔

اب وہ کھیت کے اُس حصے میں پہنچ گئی تھی
جہاں گیہوں کے گٹھے پڑے ہوئے تھے۔ یہاں پہنچ
کر اُسے کھسر پھسر کی سی آواز سنائی دی۔ اُس
نے سمجھا کہ اُس کے کان بج رہے ہیں، لیکن جب
اُس نے اپنے دائیں طرف اناج کے ایک گٹھے کی
جانب نظر کی تو یہ دیکھ کر حیران رہ گئی کہ یہ سُسر
سُسر کی آواز دیں سے آ رہی ہے اور وہ گٹھا
ہلکے ہلکے ہل بھی رہا ہے!

غزالہ اُس گٹھے کے نزدیک گئی۔ اُس نے
دیکھا تو دیکھتی ہی رہ گئی! اُس گٹھے میں سے
ایک ننھا مٹا سا آدمی سبز کپڑے پہنے نکل رہا تھا۔
یہ ایک بونا تھا۔ چھوٹا سا بونا۔ اُس کے چھوٹے
چھوٹے ہاتھ پاؤں تھے اور چھوٹا سا سر تھا۔ پاؤں

میں نازک نازک سے دو جھوٹے تھے جن میں دھاگے کی طرح باریک تھے بندھے ہوئے تھے۔

گھٹے سے باہر آ کر بونے نے سب سے پہلے اپنے کپڑے جھاڑے اور پھر گیہوں کی ایک بالی لی اور اُس کے نیچلے سرے کو منہ میں پکڑ کر سیٹی کی طرح بجایا۔ یہ غزالہ کا خیال ہی تھا کہ بجایا ہوگا کیونکہ اُسے اس سے نکلنے والی آواز سنائی نہیں دی تھی۔ لیکن اس کے بجتے ہی بہت سارے بونے ادھر ادھر پڑے ہوئے گھٹوں میں سے باہر نکل آئے اور سب نے اپنے اپنے کپڑے جھاڑنے شروع کر دیے۔ کئی بونوں کو کپڑے جھاڑتے وقت چیمیکس بھی آئیں جن کی ہلکی ہلکی آواز غزالہ نے سنی۔

”کیا آج رات ہم اپنا جشن یہاں منا سکتے ہیں؟“ سبز لباس والے بونے نے پوچھا۔

”نہیں“ دوسرے بونے نے جواب دیا ”یہاں تو ہر طرف غزالہ کے میلے فداک پڑے ہیں۔“

سبز لباس والا بونا دوسرے گھٹے کی طرف گیا اور اس میں سے نکلے ہوئے ایک بونے سے پوچھا :

”کیا آج رات ہم اپنا جشن یہاں منا سکتے ہیں؟“

”نہیں۔“ بونے نے جواب دیا ”یہاں تو ہر طرف غزالہ کے توڑے ہوئے چینی کے برتنوں کے ٹکڑے پڑے ہیں۔ ہم یہاں ناچیں گے تو ہمارے جوتے پھٹ جائیں گے اور پاؤں لٹو لٹاؤ ہو جائیں گے۔ نہیں۔ ہم یہاں نہیں ناچ سکتے۔“

”چچ چچ!“ سبز لباس والے بونے نے کہا۔ وہ بہت اداس نظر آ رہا تھا۔ اب وہ ایک اور گھٹے کے پاس گیا اور اُس کے پاس کھڑے ہوئے ایک بونے سے پوچھا ”کیوں بھئی، آج رات ہم یہاں جشن منا سکتے ہیں؟“

”نا بھئی، نا۔“ بونے نے سر ہلاتے ہوئے کہا۔ ”دیکھتے نہیں چاروں طرف غزالہ کا بچا کھچا کھانا بکھرا پڑا ہے۔ اب ہم کھانے پر تو پاؤں رکھ کر نہیں ناچ سکتے نا۔“

”افوہ! اب کیا کریں؟“ سبز لباس والے بونے نے اپنا سر پیٹ لیا ”اب ہم جشن کیسے منائیں؟ کتنے دنوں کے بعد تو ہمیں ایک رات ملتی ہے کہ جشن مناسکیں۔ ادھو! یاد آیا۔ ادھر والے بھائی

سے تو ابھی میں نے پوچھا ہی نہیں۔

یہ کہہ کر وہ اناج کی ایک ڈھیری کے پاس کھڑے ہوئے ایک بونے کے پاس پہنچ کر کہنے لگا "ہم یہاں جشن منا سکتے ہیں نا؟"

"نہیں بھئی۔ مجھے افسوس ہے کہ ہم آج رات یہاں جشن نہیں منا سکتے۔ دیکھنا تو ذرا، ساری جگہ پر ٹوٹے ہوئے دھاگے پڑے ہیں۔ اگر ہم ناچیں گے تو ہمارے پاؤں ان دھاگوں میں الجھ جائیں گے اور ہم گر جائیں گے۔"

"مگر اتنے سارے دھاگے آئے کہاں سے؟" سبز لباس والے بونے نے حیرت سے ادھر ادھر بکھرے ہوئے دھاگوں کی طرف دیکھتے ہوئے پوچھا۔

"تم نہیں جانتے؟" دوسرے بونے نے کہا "یہ ان باتوں کے دھاگے ہیں جو غزالہ نے بیچ میں سے کاٹ کاٹ کر بے کار کر دی ہیں۔"

"ان میں تو ہم واقعی الجھ کر گر جائیں گے۔" سبز لباس والے بونے سر کھجاتے ہوئے کہا "غزالہ یہاں آجائے تو میں اُس کی اچھی طرح خبر لوں گا۔"

"اور میں بھی اُسے بہت ستاؤں گا۔" دوسرے بونے

نے کہا "اُس نے ہمارے جشن کو تباہ کر دیا ہے بھلا ایسی رات کہیں روز روز آتی ہے؟ اتنے دنوں بعد تو چودھویں کے چاند کی رات آئی تھی۔ مجھے تو غزالہ پر بہت ہی غصہ آ رہا ہے۔ اگر وہ یہاں آجائے تو میں اُسے کچا ہی چبا جاؤں۔"

غزالہ کو یہ باتیں سن کر ہنسی آ گئی۔ ارے! یہ اتنے اتنے سے بونے کتنے مضموم دھڑکتے سے اُسے سزا دینے کے بارے میں سوچ رہے ہیں۔ آخر یہ لوگ اپنے آپ کو سمجھتے کیا ہیں؟ اُس نے سوچا "میں انہیں سزا چکھا دوں گی۔ یہ آخر کہاں کے گاما پہلوان ہیں کہ مجھے سزا دینے کے منصوبے بنا رہے ہیں۔" یہ سوچ کر وہ زور سے چلائی "ارے بونو! اناج کے گٹھے اور یہ کھیت سب کچھ میرے ابو کا ہے۔ میں جو چاہوں یہاں کر سکتی ہوں۔ تم کون ہو میرے معاملے میں دخل دینے والے؟"

"اری چوہیا!" سبز لباس والا بونا زور سے چلایا: "تم نہیں جانتیں کہ دنیا میں چیزوں کا بٹوارا کس طرح سے ہوتا ہے؟ آؤ، میں تمہیں بتاؤں۔" یہ کہہ کر وہ اپنے لباس کا دامن ایک ہاتھ میں پکڑ کر ناچنے لگا اور یوں

گانے لگا :

”جو کچھ ہے سورج کے نیچے
وہ انسانوں کا ہوتا ہے
پر جب سورج آنکھیں میچے
ٹھنڈے پیلے چاند کے نیچے
تو پھر جو کچھ کھیتوں میں ہے
پر یوں ، بونوں کا ہوتا ہے
آہا ، آہا ، اوہو ، اوہو !

ہے ہے ہے ہے ہی ہی ہی ہی !
ٹھنڈے پیلے چاند کے نیچے
سب کچھ بونوں کا ہوتا ہے۔“

جب سبز لباس والا بونا گا اور ناچ رہا تھا تو
غزالہ کے جی میں آئی کہ یہاں سے بھاگ چلے ، لیکن
بونا اُس کے چاروں طرف اتنی تیزی سے گھوم رہا
تھا کہ بھاگنے کی کوئی راہ نہیں تھی ۔ جدھر کو غزالہ
اپنا منہ کرتی ، بونا اُسی طرف آ کر ٹھٹھکے لگانے
لگتا اور باقی سب بونے بھی اُس کے ساتھ مل کر
گانا شروع کر دیتے :

ٹھنڈے پیلے چاند کے نیچے

سب کچھ بونوں کا ہوتا ہے

آہا ، آہا ، اوہو ، اوہو !

”اور اب تمہیں کام کرنا پڑے گا ۔ چلو !“ بونے
نے غزالہ کو گھورتے ہوئے کہا ۔

غزالہ نے دیکھا کہ اُس کے چاروں طرف بے شمار
بونے کھڑے ہیں اور وہ کسی طرف کو بھی بھاگ نہیں
سکتی ۔ مجبور ہو کر اُس نے ایک بونے کی طرف
بڑھنا چاہا کہ اُسے گرا کر راستہ بنالے اور وہاں
سے نکل جائے مگر اُسی لمحے وہ بونا اُس کی
ٹانگوں کو چمٹ گیا اور اُس کے پاؤں کے تلووں
میں گدگدی کرنے لگا ۔ غزالہ اب بھاگ نہ سکتی تھی ۔
اُس نے بونے سے کہا ”خدا کے لیے میرے پاؤں
میں گدگدی نہ کرو۔“

سبز لباس والے بونے نے دوسرے بونے کو
روک دیا اور غزالہ سے کہا ”اب تم سیدھی طرح
ہمارے ساتھ چلی چلو ۔ بھاگنے کی کوشش کی
تو ہم تمہارے گدگدی کرنے لگیں گے۔“

غزالہ چپ چاپ اُن کے ساتھ چل دی ۔ بونے
اُسے قریب ہی پڑے ہوئے گھٹوں کے ڈھیر میں

لے گئے۔ اُس ڈھیر کے اندر جا کر غزالہ نے دیکھا کہ وہاں ڈھیر سارے بونے موجود ہیں۔ سبز لباس والے بونے نے اُن سے کہا "یہ رہی غزالہ کی بیگم، جس کی وجہ سے آج ہم جشن نہیں منا سکے۔"

"ہا ہا ہا! اب ہم اس سے بدلہ لیں گے۔" سب بونے چلائے۔

"ایک پتلا لاؤ۔" سبز لباس والے بونے نے حکم دیا۔ یہ سنتے ہی پانچ چھ بونے اُٹھے اور تھوڑی دیر بعد نہ جانے کہاں سے ایک گڑیا لے آئے جو بالکل غزالہ جیسی تھی۔ اُسی جیسی آنکھیں۔ اُسی جیسا چہرہ۔ کیا ہم اس پتے کو غزالہ کے گھر چھوڑ آئیں؟"

بونوں نے سبز لباس والے بونے سے پوچھا۔ اب غزالہ سمجھی کہ سبز لباس والا بونا بونوں کا سردار ہے۔

"نہیں۔" بونوں کے سردار نے کہا "اسے ایک گھٹے کے پاس بٹا دو۔ غزالہ کے امی ابو آ کر اس پتے کو لے جائیں گے۔ وہ اس کو غزالہ سمجھ کر اپنے گھر میں رکھیں گے اور غزالہ ہمارے ساتھ رہے گی۔"

غزالہ بونے کی یہ بات سن کر بہت ڈری اور چیخنے لگی۔ لیکن بونوں نے اُسے گیہوں کے گھٹوں میں بہت نیچے دھکیل دیا تاکہ اُس کی آواز اُس کے امی ابو تک نہ جا سکے۔

گیہوں کے گھٹوں کے نیچے طرح طرح کے خوب صورت پھول کھلے ہوئے تھے اور نہفتی منتی لٹکیاں لٹک رہی تھیں۔ غزالہ یہ سوچ کر حیران ہو رہی تھی کہ جب دن میں کسان گندم کاٹ کاٹ کر گھٹے بنا رہے تھے تو اُن میں ایسی کوئی بھی چیز نہ تھی۔ پھر آخر شام ہوتے ہی گھٹوں میں یہ سب کچھ کہاں سے آ گیا؟

کوئی اور وقت ہوتا تو غزالہ یہ سب کچھ دیکھ کر بہت غموں میں ہوتی لیکن اب تو وہ سہمی سہمی نظروں سے ان چیزوں کو دیکھ رہی تھی۔ وہ ڈر رہی تھی کہ بونے اُس کے ساتھ نہ جانے کیا سلوک کریں!

تھوڑی دیر بعد غزالہ کے امی، ابو اور آیا اُسے دھونڈتے ہوئے آئے اور کھیت میں پڑے ہوئے پتے کو غزالہ سمجھ کر اپنے ساتھ لے جانے لگے۔ غزالہ کے لیے اپنی جان بچانے کا یہ آخری موقع تھا۔

وہ پورے زور سے چلائی "امی! میں یہاں ہوں۔ ابو! میں یہاں ہوں۔ گھٹوں کے اس ڈھیر کے نیچے۔"
غزالہ کی امی نے حیرت سے ادھر ادھر دیکھا اور بولی "یہ کیسی آواز ہے؟"

"کچھ نہیں۔" ابو نے کہا "یہ تو جھینگروں کا شور ہے۔ جھینگہ ساری رات چچی می چچی، چچی می چچی کرتے رہتے ہیں۔"

نقلی غزالہ (پتلی) نے اُسی لمحے ایک آہ بھری اور امی اور ابو اُسے اُٹھا کر پیار کرتے ہوئے گھر لے چلے۔ اُن کا خیال تھا کہ غزالہ یا تو ڈر کر بے ہوش ہو گئی ہے، یا اُسے ہوا لگ گئی ہے اور وہ بیمار ہو گئی ہے۔

"ہائے۔۔۔!" پتلی نے ایک اور آہ بھری۔ امی نے جھٹ اُسے غزالہ سمجھتے ہوئے سینے سے لگا لیا اور پیار سے بولیں "ہائے میری پیاری غزا۔ آ۔ آ۔ آ۔ آ۔۔۔ تجھے کیا ہو گیا میری بیٹی؟"

"اس کی آنکھوں میں چھو چھم کا سُرمہ لگا دیا جائے۔" بونوں کے سردار نے محکم دیا۔ دو بونے آگے بڑھے اور زبردستی غزالہ کی آنکھوں میں سُرمے کی ایک ایک سلائی

لگا دی۔ اس سلائی کے لگاتے ہی غزالہ کو بونوں کی طرح ہر چیز ٹھیک نظر آنے لگی۔ اُس نے دیکھا کہ اُس کے امی ابو جس پتے کو غزالہ سمجھ کر لے جا رہے تھے، وہ تو بھدڑی صورت کا بونا تھا اور اُس کا منہ لنگور جیسا تھا۔

ابھی وہ حسرت سے اپنے امی ابو کو پتلا لے جاتے ہوئے دیکھ ہی رہی تھی کہ بونوں کے سردار نے محکم دیا "اسے نیچے لے چلو!"

اچانک زمین بیچ میں سے پھٹی اور غزالہ کو نیچے دھکیل دیا گیا۔ وہ ڈر کے مارے بے ہوش ہو گئی۔

غزالہ کو ہوش آیا تو نہ ارد گرد کھیت تھی اور نہ مکان۔ نہ وہاں چاندنی چھلکی ہوئی تھی، نہ سورج کی روشنی تھی۔ اور نہ رات کا سا اندھیرا تھا۔ یہ تو عجیب سی دنیا تھی کوئی! نہ یہاں دن تھا، نہ رات۔ نہ چاند تھا، نہ سورج، نہ ستارے۔ بس ایک دھیمی دھیمی سی مدھم روشنی سارے میں پھیلی ہوئی تھی۔ جگہ جگہ سپنول کھلے ہوئے تھے جو کبھی کسی رنگ کے نظر آتے اور کبھی کسی رنگ کے۔ ایک بات اُسے بڑی عجیب لگی۔

جب یہ پھول ایک رنگ کے ہوتے تو ان میں سے ایک طرح کی خوشبو آتی اور جب رنگ دوسرا ہوتا تو خوشبو بھی اور قسم کی آنے لگتی۔

البتہ ایک چیز وہاں بہت خراب تھی۔ جگہ جگہ راستے میں میلے کپڑوں کے ڈھیر لگے ہوئے تھے۔ یہ وہ کپڑے تھے جو غزالہ نے اب تک میلے کیے تھے۔ غزالہ ان کپڑوں کو دیکھتے ہی فوراً پہچان گئی کہ یہ وہی کپڑے ہیں۔

”تمہیں یہ سب کپڑے دھونے پڑیں گے“ غزالہ کو اپنے پیچھے سے آواز آئی۔ یہ وہی سبز لباس والا بونا تھا جو سب کا سردار تھا اور غزالہ کے پیچھے پیچھے چلا آ رہا تھا۔ یہ بات اُسی نے غزالہ سے کہی تھی۔

”میں انہیں نہیں دھو سکتی“ غزالہ نے مسکھ بنا کر کہا ”انہیں میری آیا کے پاس بھیج دو۔ وہ دھو دے گی۔ کپڑے دھونا اُسی کا کام ہے۔“

”تم اس وقت ہماری دُنيا میں ہو، لڑکی“ بونے نے غزا کر کہا ”یہاں کا اصول یہ ہے کہ جو کرتا ہے، وہی بھرتا ہے۔ یہ کپڑے تم نے میلے کیے ہیں، تمہیں انہیں دھوؤ گی۔ اگر تم انہیں نہیں دھوؤ گی تو۔۔۔“

”ٹھہرو! ٹھہرو!“ غزالہ نے سہمی ہوئی آواز میں کہا۔

”بولو، کیا کہنا چاہتی ہو؟“ بونے نے پوچھا۔

”میں کپڑے دھونا نہیں جانتی“ غزالہ بولی۔

”وہ عورت تمہیں سکھا دے گی“ بونے نے اپنے جوتے سے اشارہ کرتے ہوئے کہا۔ ذرا دور ایک عورت بیٹھی ہوئی تھی جو بالکل خانہ بدوش سی لگ رہی تھی۔ وہ چولے پر کچھ پکا رہی تھی۔ مگر یہ عورت سچ مچ کی عورت تھی۔ کوئی بونی، چھڑیل یا پری نہ تھی۔ اس عورت کو بونے اُپر کی دُنيا سے لائے تھے اور اب وہ ان بونوں کا کام کاج کیا کرتی تھی۔ اُسے اُن دُنيا میں آئے کافی عرصہ ہو چکا تھا۔

عورت نے غزالہ کو بتایا کہ کپڑے پر صابن کیسے لگاتے ہیں، انہیں ملتے کیسے ہیں، نیل کیسے دیتے ہیں، کُلف کیسے لگاتے ہیں اور سُوکھنے کے بعد استری کیسے کرتے ہیں۔ غزالہ نے شروع شروع میں اس کام کو کرنے میں بہت مشکل محسوس کی لیکن آہستہ آہستہ اُسے کچھ عادت سی ہو گئی۔ اُس نے پہلے ایک کپڑا دھویا، پھر دوسرا، پھر تیسرا۔ کپڑے

کلتے کلتے اور پٹختے پٹختے اُس کے ہاتھ درد کرنے لگتے تو وہ چند منٹ کے لیے رُک جاتی۔ اس پر بونوں کا سردار اُس کے پاس آ کر کہتا "تم یہاں آرام کرنے کے لیے نہیں آئی ہو۔ کام کرو کام۔ جو کچھ تم نے زمین پر بگاڑا ہے، یہاں تمہیں سنوارنا پڑے گا۔ اس لیے کام جلدی جلدی کرو۔"

غزالہ بے چاری پھر سے ہمت باندھتی اور کپڑے دھونا شروع کر دیتی۔ کپڑے دھوتے دھوتے اُسے بھوک لگنے لگی۔

اُس نے اپنے پاس کھڑے ہوئے ایک بونے سے کہا "مجھے بھوک لگ رہی ہے۔"

"ہاں ہاں۔ تمہیں کھانا ضرور ملے گا۔" بونے نے زمی سے کہا "آؤ میرے ساتھ۔"

یہ بونا اُسے ساتھ لے کر ایک دکان پر گیا جہاں ایک بونا کھانے پینے کا سامان لیے بیٹھا تھا۔

"کیا کھاؤ گی تم؟" بونے نے پوچھا۔
"میں کوئی کھاؤں گی" غزالہ نے جواب دیا۔

"یہ لو کوئی" دکان دار بونے نے اُسے مٹھوڑا سا گوشت اور مسالا دے دیا۔

غزالہ نے حیرت سے کہا "مگر یہ تو کچا گوشت ہے۔ میں اس کا کیا کروں گی؟ میرا تو بھوک کے مارے بُرا حال ہوا جا رہا ہے۔"

اتنے میں بونوں کا سردار اُس کے پاس آ گیا۔ وہ بولا "لڑکی! یہ تمہاری دُنیا نہیں ہے۔ یہ ہماری دُنیا ہے۔ یہاں ہر آدمی کو اپنے کھانے کے لیے خود ہی پکانا پڑتا ہے۔ تم جو کچھ کھانا چاہتی ہو، شوق سے کھا سکتی ہو۔ لیکن تمہیں خود پکانا ہوگا۔" لیکن مجھے تو پکانا نہیں آتا۔ غزالہ نے بے بسی سے کہا۔ اُسے زبردست بھوک لگی تھی۔ اور پھر مجھے بھوک بھی بہت لگ رہی ہے۔

"وہ سامنے جو عورت بیٹھی ہے، وہ تمہیں پکانے کا طریقہ سکھا دے گی۔ تم جو چاہو، پکاؤ اور کھاؤ۔" بونے نے کہا۔

غزالہ اُس عورت کے پاس گئی جو دُور بیٹھی کچھ کام کر رہی تھی۔ اُس نے عورت سے کھانا پکانے کا طریقہ سیکھا۔ اس کے بعد اُس نے کوئی پکانے کے بجائے آسان سا کھانا پکایا کیونکہ اُسے بھوک بہت ستا رہی تھی۔ جو کچھ بھی اُس سے

پکا ، دُہی کھا پی لیا ۔

ابھی اُس نے کھانا کھایا ہی تھا کہ بونے اُسے لینے آ گئے " ابھی تمہارے چند کپڑے باقی ہیں ۔ اُنہیں بھی چل کے دھوؤ ۔ " اُنہوں نے کہا ۔

غزالہ کو وہ کپڑے بھی دھونے پڑے ۔ آخر خدا خدا کر کے کپڑے دُھلے ۔ لیکن اس کے بعد اُسے ایک اور کام کرنا پڑا ۔ جتنے کپڑے بھی اُس نے ضد میں پھاڑے تھے ، وہ سب اُسے سینے پڑے ۔ سینا بھی اُسے اُسی عورت نے سکھایا جس نے کھانا پکانا سکھایا تھا ۔

اب اس عورت سے اُس کی دوستی ہو گئی تھی ۔ رات کو وہ اُسی کے پاس آ کر سوتی ۔ سونے سے پہلے وہ دونوں باتیں کرتے ۔ غزالہ کبھی کبھی اُس عورت کا کھانا بھی پکا دیتی اور کبھی کبھار اُسے کوئی چھوٹا موٹا گیت بھی سُنا دیتی تھی جسے سُن کر وہ بہت خوش ہوتی کیونکہ زمین پر سے آئے ہوئے اُسے بہت دن ہو چکے تھے ۔

" میں نے کتنا اچھا کیا کہ کھانا پکانا سیکھ لیا اور کپڑے دھونا بھی ۔ " غزالہ نے کہا " ہر کام جو آدمی سیکھتا ہے "

اس سے اُسے خوشی حاصل ہوتی ہے ۔

کپڑے سینے کے بعد اُسے ان سب پر استری کرنی پڑی ۔ اس کے بعد وہ عورت سے پوچھنے لگی " اب تو کپڑے ٹھیک ٹھاک ہو گئے ہیں ۔ میں واپس جا سکتی ہوں نا ؟ "

" ابھی نہیں ۔ " عورت نے کہا " ابھی تمہیں وہ تمام برتن جوڑنے پڑیں گے جو تم نے چائے پیتے اور کھانا کھاتے وقت توڑے ہیں ۔ "

" لیکن جب میں سارے کام کر چکوں گی ، پھر تو بونے مجھے زمین پر جانے دیں گے نا ؟ میرا کتنا جی کرتا ہے کہ میں اپنے امی اور ابو کے پاس واپس چلی جاؤں ۔ "

" اس کے بارے میں میں کچھ نہیں کہہ سکتی ۔ " عورت نے کہا ۔

غزالہ یہ سُن کر رونے لگی ۔ عورت نے اپنے دوپٹے کے پلو سے اُس کے آنسو پونچھے اور تسلی دیتے ہوئے کہنے لگی " بس بس ۔ رو نہیں میری بچی ۔ بونے رونا پسند نہیں کرتے ۔ اگر اُنہیں پتا چل گیا کہ تم رو رہی تھیں تو تمہیں سزا دیں گے ۔ یہاں

سب خوش رہتے ہیں، اس لیے تمہیں بھی خوش رہنا پڑے گا۔ باقی رہی یہاں سے واپس جانے کی بات، تو وہ بہت مشکل ہے۔
 "لیکن کیوں؟" غزالہ نے کہا۔

"اس لیے کہ جب تم یہاں آئی تھیں تو نمتمی اور جھگڑاؤ تمہیں۔ تمہیں کوئی بھی بونا پسند نہیں کرتا تھا لیکن اب تو تم کام کرنا سیکھتی جا رہی ہو اور اچھی لڑکی بن گئی ہو۔ اب تو بونے کبھی بھی تمہیں واپس نہیں جانے دیں گے۔ وہ پیارے بچوں کو بہت پسند کرتے ہیں۔"

"اب کیا ہوگا؟" غزالہ نے کہا "میں اپنی امی کے پاس کیسے جاؤں گی؟"

"ارے ہاں۔ ایک ترکیب ہے، جو اچانک میرے ذہن میں آ گئی ہے۔ کیا تم ناچنا جانتی ہو؟" عورت نے کہا۔

"ہاں۔ میں ناچ سکتی ہوں۔" غزالہ نے کہا۔

"بس، تو پھر تمہارا کام بن سکتا ہے۔ تم ایسا کرو کہ اپنے خالی وقت میں ناچا کرو۔ بونے ناچ بہت پسند کرتے ہیں۔ وہ تمہیں ناچتا دیکھیں گے تو بہت خوش

ہوں گے۔"

"لیکن اس سے کیا ہوگا؟" غزالہ نے پوچھا۔
 "جب وہ سب ناچنے کے لیے زمین کے اوپر تمہاری دنیا میں جائیں گے تو تمہیں بھی اپنے ساتھ لے جائیں گے۔" لیکن پھر بھی وہ مجھے میرے گھر تو نہیں جانے دیں گے۔ میں یہاں آنا نہیں چاہتی تھی۔ وہ مجھے زبردستی اٹھا لائے۔ وہ اتنے سارے ہیں اور میں اکیلی۔ میں ان سے کیسے بچ کر نکل سکتی ہوں؟

"میں تمہیں ایک ترکیب بتاتی ہوں۔" عورت نے کہا۔
 "تمہیں اس پر عمل کرنا ہوگا۔ ناچتے ناچتے جب تمہیں چار پٹھریوں والا کوئی پھول نظر آ جائے تو تم چپکے سے اُسے توڑ لینا اور اُسے ہاتھ میں لے کر کہنا کہ میں گھر جانا چاہتی ہوں۔ تب تمہیں کوئی نہیں روک سکے گا۔"

"سچ؟" غزالہ کی آنکھیں خوشی سے چمکنے لگیں۔
 "لیکن یہ سب کچھ تبھی ممکن ہو سکتا ہے کہ تم بونوں کو خوش رکھ سکو۔ اس کے دو ہی طریقے ہیں۔ ایک تو تم ہر کام خوشی سے کرو، جو بھی وہ تمہیں کرنے کو کہیں اور دوسری بات یہ کہ خالی وقت میں ناچا کرو تا کہ بونے یہ جان جائیں کہ تم بہت اچھا ناچ سکتی ہو اور

وہ خوش ہو کر تھیں بھی اپنے ساتھ زمین پر لے جائیں۔

غزالہ یہ سن کر اتنی خوش ہوئی کہ اُسی وقت کھڑی ہو کر ناچنے لگی۔ وہ ناچ ہی رہی تھی کہ ایک بونا آ گیا اور اُس کو ناچتے ہوئے دیکھ کر حیران رہ گیا۔
”واہ واہ واہ واہ!“ وہ خوشی سے چلایا ”تم تو

بہت اچھا ناچتی ہو!“
”جب میں خوش ہوتی ہوں تو اسی طرح ناچتی ہوں۔“
غزالہ نے مسکراتے ہوئے کہا۔

”تم اس وقت کیوں خوش ہو؟“ بونے نے پوچھا۔
”میں کیوں نہ خوش ہوں؟“ غزالہ نے کہا ”سارے کپڑے مڑھل گئے ہیں اور ان پر استری بھی ہو چکی ہے۔“
”تو انہیں اوپر بھیج دیتے ہیں۔“ بونے نے کہا ”جاؤ بھئی کپڑو، اوپر چلے جاؤ۔“ بونے کے منہ سے یہ الفاظ نکلنے تھے کہ سارے کپڑے وہاں سے غائب ہو گئے اور زمین پر پہنچ گئے۔

جیسا کہ عورت نے بتایا تھا، غزالہ کو جد ہی دوسرے کام پر لگا دیا گیا۔ یہ کام تھا چینی کے اُن سارے ٹوٹے ہوئے برتنوں کو جوڑنا جنہیں اُس نے توڑ ڈالا

تھا۔ ایک بونے نے اُسے برتن جوڑنے کا طریقہ سکھایا اور اس کو ایک ایک کر کے سارے برتن جوڑنے پڑے۔
جب سب برتن جوڑ گئے تو اوپر بھیج دیے گئے۔
برتن جوڑنے کا طریقہ بتانے والے بونے نے یہ دیکھ کر حیرت سے اپنی آنکھیں پھاڑ دیں کہ غزالہ ناچنے لگی ہے۔

”اچھی لڑکی، کیا تم ناچنا جانتی ہو؟“ بونے نے پوچھا۔
”جی ہاں۔ آپ کو ناچنا نہیں آتا؟“ غزالہ نے کہا۔
”نہیں۔ البتہ میں سیکھنا چاہتا ہوں۔“ بونے نے کہا۔
”اصل میں میں اپنے کام میں اس قدر مصروف رہتا ہوں کہ ناچنا نہیں سیکھ سکا۔ جب سب بونے اوپر جاتے ہیں تو میں بڑی حسرت سے انہیں دیکھتا ہوں، کیونکہ میں اوپر نہیں جا سکتا۔“

”آپ اوپر کیوں نہیں جا سکتے؟“ غزالہ نے پوچھا۔
”اس لیے کہ جو ناچنا نہ جانتا ہو، وہ اوپر نہیں جا سکتا۔ اسی لیے تم مجھے ناچ سکھا دو تاکہ اگلی بار میں بھی زمین پر جا سکوں اور اپنے دوستوں کے ساتھ ساری رات ناچ سکوں۔“

غزالہ نے بونے کو ناچنا سکھا دیا۔

دوسرے دن بونوں کا سردار اُس کے پاس آیا اور کہنے لگا "لڑکی، بس اب ایک کام باقی رہ گیا ہے۔ یہاں سے ناک کی سیدھ چلی جاؤ۔ تم ایک میدان میں پہنچو گی جہاں بے شمار دھاگے ہی دھاگے پڑے ہیں۔ یہ سب اُبھے ہوئے دھاگے ہیں اور یہ دھاگے مختاری امی اور اُن کی سہیلیوں کی اُن باتوں کے دھاگے ہیں جنہیں تم نے اپنی ٹانگ اڑا کر بیچ میں سے توڑ دیا تھا۔ اب تمہیں ان سب دھاگوں کو سمجھانا پڑے گا۔ یہ تمہارا آخری کام ہے۔ اس کے بعد تم آرام سے یہاں رہ سکتی ہو۔"

غزالہ ناک کی سیدھ میں چلنے لگی۔ چلتے چلتے وہ اُس میدان میں پہنچ گئی جہاں بے شمار دھاگے اُبھے پڑے تھے اور یہ سب کے سب اُسے سمجھانے تھے۔ وہ دھاگے اُٹھا اُٹھا کے سمجھانے لگی۔

ایک، پھر دوسرا، پھر تیسرا — کوئی دھاگا کسی رنگ کا تھا، کوئی کسی رنگ کا۔ اُس نے سب رنگوں کے دھاگوں کو الگ الگ کرنا شروع کر دیا۔ یہ کام بہت مشکل تھا۔ آدھے گھنٹے ہی میں غزالہ کی چلیں بول گئی۔ اُس کی کمر درد کرنے لگی۔ وہ

سیدھی کھڑی ہو کر آرام کرنے لگی۔ اُس نے دیکھا کہ اُس سے ذرا فاصلے پر ایک بونا ہاتھ میں ستار لیے کوئی میٹھی سی دھن بجا رہا ہے۔

ٹن ٹن ٹن
ٹن ٹن ٹن

غزالہ کو ستار سُن کر بڑا مزا آیا۔ اُسے یوں محسوس ہوا جیسے اُس کا جی ناچنے کو کر رہا ہے۔ وہ دھیمے دھیمے ناچنے لگی۔

اُسے ناچتا دیکھ کر بونا اُس کے پاس آ گیا اور کہنے لگا "بھئی، تم تو بہت اچھا ناچتی ہو۔" غزالہ نے ناچنا بند کر دیا کیونکہ ستار بجنا بند ہو گیا تھا۔

"تم نے ناچنا بند کیوں کر دیا؟" بونے نے پوچھا۔

"اس لیے کہ ابھی میرے پاس کرنے کے لیے ڈھیر سارا کام پڑا ہے۔ وہ تو اس ستار میں نہ جانے کیا جادو تھا کہ میں خود بخود ناچنے لگی۔" غزالہ نے کہا۔

"اچھی لڑکی، اگر میں ستار بجاؤں تو تمہیں ناچنا

ہی پڑے گا کیونکہ میرے ستار میں یہی ٹوٹی ہے۔
 "نہیں۔ اب ستار نہ بجانا، کیونکہ مجھے بہت سارا
 کام کرنا ہے۔ مجھے یہ تمام دھاگے الگ الگ کرنے
 ہیں۔ جب میں ان سب دھاگوں کو سلجھا دوں گی
 تب آرام کر سکوں گی۔"

"مٹھرو لڑکی۔ میں ستار پر جاؤ کی ایک دھن بجاتا
 ہوں۔ تم ناچو۔ اس دھن کے اثر سے ہر رنگ
 کے دھاگے خود بخود لہرا لہرا کے الگ ہوتے چلے
 جائیں گے۔" بونے نے ہنستے ہوئے کہا۔

بونے نے اب ایک عجیب و غریب دھن ستار
 پر بجانا شروع کی۔ ایسی دھن غزالہ نے آج
 تک نہیں سنی تھی۔ وہ بے اختیار ناچنے لگی اور
 ناچتے ناچتے اُس نے دیکھا کہ ہر رنگ کے دھاگے
 اٹھ اٹھ کر ناچنے لگے ہیں اور اپنے اپنے رنگوں
 کے دھاگوں کی طرف چلنے لگے ہیں۔ تھوڑی دیر میں
 سب دھاگے اپنے اپنے رنگ کے دھاگوں کے ساتھ
 مل کر ناچنے لگے۔ ہر دھاگا الگ الگ نظر آ رہا تھا۔
 جب بونے نے جاؤ کی موسیقی بند کی تو سب دھاگے
 اپنی اپنی جگہ گر پڑے۔

"جاؤ لڑکی۔" بونے نے کہا "اب سب دھاگوں کو
 الگ الگ اٹھا کے رکھ دو۔ تمہارا کام ختم ہو
 چکا ہے۔"

راتنے میں بونوں کا سردار آ گیا۔
 "اب ان دھاگوں کا کیا کریں؟" بونے نے
 سردار سے پوچھا۔

"انہیں ہوا میں اچھال دو کیونکہ انہیں اوپر بھینچنے
 کی ضرورت نہیں۔"
 "کیوں سردار؟"

"اس لیے کہ عورتیں زیادہ تر بے کار باتیں کرتی
 ہیں۔ آج کی دس باتوں میں کام کی صرف ایک دو
 ہی باتیں ہوتی ہیں۔"

اس طرح غزالہ کا سب کام ختم ہو گیا۔ اب وہ
 بڑی اچھی لڑکی بن چکی تھی۔ بونے بھی اب اُس
 سے بہت اچھی طرح پیش آنے لگے تھے۔

غزالہ کو اُس عورت کی باتیں یاد تھیں، اس لیے
 وہ ہر وقت بونوں کو خوش رکھنے کی کوشش کیا کرتی
 اور خود بھی مسکراتی رہتی۔

وہ اتنی خوش رہنے لگی تھی کہ بونوں کے سردار نے اُس کا نام "مسکرا نے دالی غزالہ" رکھ دیا تھا۔ لیکن وہ دل ہی دل میں اپنی امی ابو کو یاد کرتی رہتی تھی۔ جب کبھی بھی وہ اکیلی ہوتی تو پھولوں کی کیاری میں منٹھ چھپا کر امی کو پکارتی۔ ایک دن اُس نے اپنا منٹھ پھولوں کی ایک کیاری میں چھپایا ہوا تھا کہ اچانک اُس کیاری کے آس پاس کئی بونے آکھڑے ہوئے۔

"کل چاند کی چودہ تاریخ ہے" ایک بونے نے

کہا۔
 "اور موسم بھی فصل کٹنے کا ہے۔" دوسرے نے کہا۔

"اس کا مطلب یہ ہوا۔" غزالہ نے سوچا کہ مجھے یہاں آئے ہوئے پورا ایک مہینا ہو چکا ہے۔ جس دن میں آئی تھی، اُس دن بھی تو چودھویں چاند رات تھی۔ آسمان پر پورا چاند چمک رہا تھا۔ تو اس کا مطلب ہے کہ کل ہم جشن منانے اُپر چلیں گے؟ ایک بونے نے دوسرے سے کہا۔

"ہاں، ہم ضرور اُپر جائیں گے۔" یہ وہ بونا تھا

جس نے غزالہ سے ناچ سیکھا تھا "اور ہم غزالہ کو بھی اُپر لے چلیں گے۔"

"غزالہ کو اُپر لے جانے میں کوئی ہرج تو نہیں؟" ایک اور بونے نے سوال کیا۔

"نہیں۔ میرا تو خیال ہے کہ کوئی ہرج نہیں۔ تم نہیں دیکھتے کہ وہ کتنی خوش ہے یہاں پر۔"

"ہاں۔ خوش تو وہ بہت نظر آتی ہے۔"

"بس۔ تو پھر اُسے لے جانے میں کیا ہرج ہے؟" اور پھر اُس کی آنکھوں میں چھوچھم کا سُرمہ بھی تو لگا ہوا ہے۔ زمین کے لوگ اُسے دیکھ نہیں سکتے۔ لیکن اگر چار پتیل دالا کوئی پھول اُس نے اپنے ہاتھ میں لے کر گھر جانے کی خواہش کی تو۔؟

"اُدل تو اُسے پتا ہی نہیں کہ وہ اس طرح کرنے سے گھر جا سکتی ہے، اور دوسرے وہ یہاں بہت خوش ہے۔ پھر بھلا وہ وہاں کیوں جائے گی؟"

ابھی یہ باتیں ہو ہی رہی تھیں کہ بونوں کا سردار وہاں آ گیا "کیا باتیں ہو رہی ہیں، کبھی؟" اُس نے پوچھا۔

"کل رات چودھویں چاند رات ہے اور فصلوں

کی کٹائی کے موسم کا آخری مہینا ہے۔ اس لیے جشن کی بات ہو رہی تھی۔ ایک بونے نے ادب سے کہا۔
 ”ہاں، جشن کی تیاریاں شروع کر دو۔ اس سال یہ ہمارا آخری جشن ہوگا کیوں کہ پھر سردیاں شروع ہو جائیں گی اور ہم اُدپر نہیں جا سکیں گے۔“

”غزالہ بھی ہمارے ساتھ جائے گی نا، سردار؟“
 ایک بونے نے پوچھا۔

”ہاں ہاں۔ وہ بھی ہمارے ساتھ جائے گی۔ اب تو وہ ہمارے ساتھ خوب گھل مل گئی ہے۔ اور ناچنا بھی بہت اچھا جانتی ہے۔ اُس کے شریک ہونے سے جشن کی رونق دوہلا ہو جائے گی۔“
 سردار نے خوش ہو کر کہا۔

اور ایسا ہی ہوا۔

اگلی رات چودھویں کا چاند نکلا تو سب بونے کھیت میں جشن منانے گئے۔ غزالہ بھی اُن کے ساتھ تھی۔

سب بونے ناچ رہے تھے۔ غزالہ بھی ناچ رہی تھی۔ ناچتے ناچتے وہ اپنے گھر کی طرف

پہلی گئی اور زور سے چلا کر کہا ”امتی ! امتی !“
 مقوڑی دیر بعد کھڑکی کھلی اور اُس کے ابو نے جھانک کر دیکھا۔ امتی نے بھی گردن باہر نکالی اور مقوڑی دیر تک ادھر ادھر دیکھتی رہیں، جیسے انہیں کچھ نظر نہیں آ رہا ہو۔ غزالہ نے پھر چلا کر کہا:
 ”امتی ! امتی !“

ابو نے امتی سے کہا ”دیکھا؟ میں نہ کہتا تھا کہ جھینگر شور مچا رہے ہیں؟ چلو، کمرے میں واپس چلیں۔ غزالہ بیٹی اکیلے ہے۔“ یہ کہہ کر اُنہوں نے کھڑکی بند کر دی۔

تب غزالہ کو اچانک دھیان آیا کہ اُس کی اپنی آنکھوں میں تو چھو چھم کا سُرمہ لگا ہوا ہے اور کوئی آدمی اُسے دیکھ نہیں سکتا۔ ساتھ ہی اُسے یاد آیا کہ اُس عورت نے کہا تھا کہ اگر وہ چار پتیوں والا پھول ہاتھ میں لے کر یہ کہے کہ وہ اپنے گھر جانا چاہتی ہے تو کوئی اُسے نہیں روک سکے گا۔ یہ خیال آتے ہی وہ خوش ہو گئی اور خدا کا شکر ادا کرنے لگی۔ جب اُس نے امتی امتی پکارا تھا تو اُس وقت بونے ناچ میں مگن تھے اور

کسی نے اُسے کھڑکی کے پاس آتے اور امی امی
پکارتے نہیں سنا تھا۔

اب وہ بونوں کے پاس چلی گئی اور خوب گھوم
گھوم کے ناچنے لگی۔ وہ خوش نظر آنا چاہتی تھی تاکہ
بونوں کو اُس پر کوئی شبہ نہ ہو۔ اور ایسا ہی ہوا۔
اُسے اتنا ناچتے دیکھ کر ایک بونے نے دوسرے
بونے سے کہا "یہ دوسری لڑکی ہے جو ہمارے ساتھ
رہ کر خوش ہے۔"

غزالہ چپکے چپکے اُن کی باتیں سن رہی تھی۔ وہ
سمجھ گئی کہ پہلی لڑکی وہ عورت تھی جو اُسے بونوں
کی دُنیا میں ملی تھی، لیکن اُس نے ظاہر یہی کیا کہ
اُس کا دھیان بونوں کی باتوں کی طرف نہیں ہے۔
وہ اور تیز ناچنے لگی۔

اُسے ناچتا دیکھ کر بونے بھی زور زور سے ناچنے
لگے۔ وہ سب بے انتہا خوش تھے۔ بہت
خوش۔

"ہا ہا ہا!" بونے خوشی سے چلائے۔

"ہو ہو ہو ہو!" غزالہ بھی خوشی سے چلائی اور
دھپ سے زمین پر گر پڑی۔ وہ تنک تنک کر نہیں

گری تھی مگر بونے یہی سمجھے کہ وہ تنک گئی ہے۔
ہوا یہ تھا کہ ناچتے ناچتے غزالہ کو زمین پر ایک
نٹخا سا چار پنکھڑیوں والا پھول نظر آ گیا تھا اور
وہ اس پھول کو توڑنے کے لیے اس پر گر پڑی
تھی۔

جب وہ ہنستی ہوئی اُٹھی تو پھول اُس کے ہاتھ
میں تھا۔ اُس نے دونوں ہاتھ اپنے پیچھے کر رکھے
تھے۔ کبھی وہ ایک پاؤں سے ٹھمکا لگا کر دائیں طرف
جاتی اور کبھی دوسرے پاؤں سے ٹھمکا لگا کر
بائیں طرف جاتی۔ چند لمحوں تک وہ یونہی ادھر سے
ادھر اور ادھر سے ادھر ٹھمکتی رہی۔ اُس نے دیکھا
کہ سب بونے خوشی سے مست ہو کر ناچے جا رہے
ہیں۔ ناچے جا رہے ہیں۔ کسی کو اپنا ہوش نہ
تھا۔

غزالہ نے پھول والا ہاتھ اپنے سامنے کر لیا اور
زور سے چلائی "میں اپنے گھر جانا چاہتی ہوں۔"
میں اپنے امی ابو کے پاس جانا چاہتی ہوں۔"
بونوں کا ناچ ایک دم رُک گیا۔

بونوں کا سردار آگے بڑھا اور غزالہ سے کہنے

لگا " اچھی غزالہ ، اب تم نے چار پنکھڑیوں والے پھول کو ہاتھ میں لے کر گھر جانے کی خواہش کر ہی دی ہے تو اتنا تو بتاتی جاؤ کہ آخر تمہیں ہماری دُنیا میں کیا دُکھ تھا ؟ "

" مجھے تمہاری دُنیا میں کوئی دُکھ نہ تھا ، اچھے سردار ۔ " غزالہ نے کہا " لیکن میں اپنے امی اور ابو کے بغیر نہیں رہ سکتی ۔ "

" کیا تمہاری دُنیا میں کوئی بچہ اپنے امی ابو کے بغیر نہیں رہ سکتا ؟ " دونوں کے سردار نے پوچھا ۔

" ہاں ۔ ہماری دُنیا میں سب بچے اپنے امی ابو کے ساتھ ہی خوش رہتے ہیں ۔ " غزالہ نے کہا ۔

" تم ہم سے ناراض ہو کر تو نہیں جا رہی ہو ؟ " سردار نے پوچھا ۔

" نہیں ۔ میں تم سے بالکل ناراض نہیں ہوں ۔ تم نے تو مجھ پر بڑا احسان کیا ہے کہ مجھے تمیز سکھائی ، چیزوں کی قدر کرنا سکھایا ۔ اور سب سے بڑھ کر یہ کہ امی اور ابو سے محبت کرنا سکھایا ۔ "

" وہ کیسے ؟ "

" وہ اس طرح کہ جب میں امی ابو سے دُور ہوتی

اور ایک مہینا اُن سے دُور رہی ، تب میرا جی نہیں لگا اور میں سمجھ گئی کہ میں اُن کے بغیر نہیں رہ سکتی ۔ " اچھا تم نے گھر جانے کا فیصلہ کر ہی لیا ہے تو ہم تمہیں ہنسی خوشی رخصت کریں گے ۔ " دونوں کے سردار نے کہا ۔

یہ سنتے ہی سب بونے ناچنے اور گانے لگے :

اچھی غزالہ

پیاری غزالہ

جاؤ ، سدھارو

تم اپنے گھر کو

مختوئی دیر بعد غزالہ کی شکل والا پتلا اُڑتا ہوا وہاں آن گرا اور اُس کے آتے ہی غزالہ زمین پر بے سدھ ہو کر گر پڑی ۔

جب غزالہ کو ہوش آیا تو وہ اپنے بستر پر لیٹی ہوئی تھی ۔ اُس کے سرہانے مینر پر طرح طرح کی دوائیاں رکھی ہوئی تھیں ۔ غزالہ یہ جان کر ہسکرائی کہ یہ سب دوائیاں اُس چپکے کو پینی پڑی ہوں گی ۔

اُس نے گردن اٹھا کر دیکھا تو دوسرے پلنگ پر

اُس کی امی سو رہی تھیں۔ وہ اتنی ڈبلی ہو گئی تھیں کہ پہچانی نہیں جاتی تھیں۔ غزالہ کا دل دُکھ سے بھر گیا۔ اُسے امی پر بڑا ترس آیا جو اُسے بیمار سمجھ کر خود بیمار ہو گئی تھیں۔ حالانکہ وہ تو بونوں کی دُنیا میں ٹھیک ٹھاک تھی۔

”امی، امی! میری پیاری امی!“ غزالہ نے پکارا۔

امی ہڑبڑا کر اُٹھیں۔ شاید وہ اُسی وقت سوتی تھیں۔ وہ سیدھی اُس پر آ کر جھک گئیں اور اُس کی پشیمانی پیار سے چومتی ہوئی بولیں ”ارے! میں قُربان۔ میں صدقے۔ میری بچی بول پڑی۔ اے خدا! تیرا لاکھ لاکھ شکر ہے۔ اجی میں نے کہا سُنتے ہو؟“ اُسھوں نے غزالہ کے ابو کو پکارا جو دوسرے کمرے میں مُصَلّے پر بیٹھے غزالہ کے ٹھیک ہونے کی دُعا مانگ رہے تھے۔

ابو دوڑے دوڑے آئے اور جب غزالہ کو پلنگ پر بیٹھے دیکھا تو دوڑ کر اُس کو پیار کیا اور بولے ”میری پیاری بچی۔ میری غزالہ۔ خدا کا شکر ہے کہ تمہیں آخر ہوش آ ہی گیا۔“

”لیکن ابو، میں بے ہوش کب تھی؟“ غزالہ نے حیرت سے پوچھا۔

”تم آرام کرو، بیٹی“ ابو نے اُسے پلنگ پر لٹاتے ہوئے کہا ”ڈاکٹر نے کہا ہے کہ جب تمہیں ہوش آ جائے تو ذرا کم بولنا۔“

”اور ہاں، تمہاری دوا کا وقت بھی تو ہو گیا ہے۔“ امی نے ایک مِٹریا میز پر سے اٹھاتے ہوئے کہا۔

”میں دوا نہیں پیوں گی امی۔ میں ٹھیک ہوں۔“ غزالہ نے کہا۔ لیکن اُسی لمحے یاد آیا کہ امی ابو کے لیے تو وہ بیمار ہی ہوگی اور بے ہوش بھی۔ کیونکہ جو پتلا اُس کی جگہ اُن کے پاس ایک مہینے تک رہا وہ اس کی طرح بول نہیں سکتا تھا، اسی لیے تو امی ابو اُسے بے ہوش سمجھ کر اُس کا علاج کرتے رہے۔

یہ خیال آتے ہی غزالہ نے امی سے کہا ”اچھا امی، میں دوا پیے لیتی ہوں۔“

امی نے حیرت سے ابو کی طرف دیکھا۔ زندگی میں پہلی بار اُن کی بیٹی نے اتنے میٹھے انداز میں

بات کی سکتی اور یوں پیار سے اُن کی بات مان
لی سکتی ۔ وہ غزالہ پر اور بھی صدقے داری ہونے
لگیں ۔

ابھی غزالہ کی امی اُسے پیار سے دوا پلا کے ہٹی
ہی تھیں کہ ڈاکٹر صاحب آ گئے ۔
غزالہ اُنھیں دیکھ کر مسکرائی ۔

”آخر تمہیں ہوش آ ہی گیا ۔ اب کیسی طبیعت
ہے ؟“

”جی ، میں ٹھیک ٹھاک ہوں ۔ اب مہربانی کر کے
دوا بند کر دیجیے ۔ مجھے دوا کی بالکل ضرورت نہیں ۔“
غزالہ نے بہت ادب اور تمیز سے کہا ۔

”نہیں بی بی ۔“ ڈاکٹر نے مسکراتے ہوئے کہا :
”تمہیں اتنے دنوں کے بعد ہوش آیا ہے ۔ کافی
کمزور ہو گئی ہو ۔ کچھ دن دوا پینی ہی پڑے گی ۔“
”لیکن ڈاکٹر صاحب ، میں بے ہوش کب سکتی ؟
میں نے تو آپ کو آج ہی اس کمرے میں آتے دیکھا
ہے ۔“

”نم بے ہوش تھیں نا ۔ پھر تمہیں کیسے کوئی چیز
نظر آتی ؟“

”لیکن ڈاکٹر صاحب ، میں بے ہوش کہاں سکتی !
میں تو بالکل اچھی بھلی سکتی ، البتہ یہاں نہیں سکتی ۔“
”یہاں نہیں تھیں ؟“ امی ، ابو اور ڈاکٹر تینوں
نے حیرت سے پوچھا ”تو اور کہاں تھیں ؟“
”میں بونوں کی دُنیا میں سکتی ۔“ غزالہ نے مسکراتے
ہوئے کہا ”وہ مجھے پچھلے چاند کی چودھویں رات
کو اپنے ساتھ لے گئے تھے ۔“

”پچھلے چاند کی چودھویں رات ؟“ غزالہ کی امی نے
حیرت سے اُنھیں پھاڑتے ہوئے کہا ”لیکن تم تو
اُس رات چپکے سے گھر سے نکل کر کھیت میں
چلی گئی تھیں ۔ جب ہم نے تمہیں ڈھونڈا تو اُس
وقت تم گیہوں کے گٹھوں کے پاس بے ہوش پڑی
ہوئی تھیں ۔“

”نہیں امی ۔ وہ میں نہیں سکتی ۔“

”تو اور کون تھا ؟“

”وہ تو ایک پتلا تھا جسے بونوں نے میری شکل کا
بنا کر وہاں ڈال دیا تھا ۔ میں تو پورا ایک مہینا بونوں
کی دُنیا میں اُن کے ساتھ رہی ، اور ان سے کام
کرنا سیکھا ، تمیز سیکھی ، ادب سیکھا ، امی ابو سے محبت

کرنا اور اُن کی بات ماننا سیکھا۔ خدا کا شکر ہے کہ
 آج رات جب وہ سب ناچنے کے لیے زمین کے
 اوپر آئے تو مجھے چار پنکھڑیوں والا سچول مل گیا اور
 میں نے اُسے اپنے ہاتھ میں لے کر گھر آنے کی
 خواہش کی۔ تب پتلا یہاں سے چلا گیا اور میں
 یہاں آ گئی۔

امی اور ابو حیرت سے غزالہ کی طرف دیکھ رہے
 تھے۔ جب وہ اپنی بات پوری کر چکی تو انھوں نے
 ڈاکٹر سے کہا "آپ کا کیا خیال ہے ڈاکٹر صاحب؟"
 "ان باتوں کے بارے میں تو میرا کوئی خیال نہیں ہے"
 ڈاکٹر نے ہنستے ہوئے کہا "البتہ میں اتنا ضرور کہوں گا کہ
 غزالہ بی بی ایک مہینے تک تو بالکل بے ہوش رہیں اور
 آج بالکل ٹھیک ہو گئیں۔ میرا خیال ہے، اب انہیں
 کسی دوا کی ضرورت نہیں۔"

ڈاکٹر کے جاتے ہی غزالہ نے امی اور ابو کو پیار
 بھری نگاہوں سے دیکھا اور کہنے لگی "میں نے آپ
 کو بہت ستایا ہے۔ خدا کے لیے مجھے معاف کر دیجیے"
 امی اور ابو نے حیرت سے ایک دوسرے کی طرف
 دیکھا اور پھر جھجک کر غزالہ کو پیار کرنے لگے۔

بچوں کا سب سے اچھا اور سب سے زیادہ چھپنے والا رسالہ

تعلیم و تربیت

جسے ہر مہینے لاکھوں بچے پڑھتے ہیں

* دل چسپ کہانیاں * مزیدار نظمیں * آسان سائنسی
اور معلوماتی مضمون * ہنسا ہنسا کر لوٹ پوٹ کر دینے والے
لطیفے اور کارٹون * خوب صورت رنگین تصویریں

ایک رسالہ : 1.50 ، سالانہ قیمت : 15,00

Kashif-hi

ماہنامہ تعلیم و تربیت

60 شارع قائد اعظم

لاہور

